

L-ISPANJULETT

Michael Grima

Fi żmien il-passa jidher jissaqkar (*hovering*) bilkemm jiċċaqraq kontra r-riħ, b'denbu miftuħ u l-ponot tal-ġwienah jirtogħdu, iħares 'l isfel biex forsi jilmah xi haġa tajba għall-ikel. U meta jaraha dlonk jogħdos għal fuqha.

L-Ispanjulett huwa wiehed mill-ftit ghasafar li kapaċi jieqfu fl-arja, jissaqqu, ifittxu l-priża tagħhom. Huwa wkoll wiehed mil-ghasafar tal-priża li jidhru fiż-żewġ passes hawn Malta, jiġifieri dik tar-rebbiegħa u dik tal-harifa. Ġieli xi wahdjet jibqgħu għaxxitwa magħna. Ohrajn ġieli jidhru matul is-sajf.

Bhall-isqra l-oħra, l-Ispanjulett għandu l-ġwienah bil-ponta u d-denb tawwali. Ir-raġel ikun iżgħar mill-mara iżda forsi xi ftit isbah, għax għandu rasu u denbu griżi fl-ikhal. Taħt għajnejh għandu marki suwed qishom mustaċċi. Id-dahar u l-ġwienah huma kannella skuri b'tikek suwed waqt li l-ponot tal-ġwienah huma skuri hafna. Id-denb jispiċċa b'faxxa wiesgħa sewda u oħra bajda rqqa fit-tarf. Minn taħt għandu lewn ramli b'tikek suwed u t-truf tal-ġwienah huma griżi.

Il-mara m'għandhiex il-lewn griż. Ir-ras, id-dahar, il-ġwienah u d-denb huma kollha kannella bi strixxi rqaq suwed fuq id-dahar u d-denb. L-aħħar strixxa tad-denb hija aktar wiesgħa mill-oħrajn. Minn taħt tixbah hafna

lir-raġel, hlief li t-tikek huma aktar spissi.

L-Ispanjulett kien aktar komuni fil-passat u xi pari kienu jbejtu regolari fl-irdumijiet, bħal dawk f'Ta' Ċenċ, Ghawdex, jew f'xi swar madwar l-ibliet bħalma kienet tagħmel iċ-Ċawla. Kull sena xi par għadu jipprova jbejjet, iżda minhabba dawk li l-gost tagħhom huwa li joqtlu l-ghasafar, dan l-ghasfur m'għandux ċans ikollu l-frieħ fil-gzejjer Maltin.

Il-mara tbid minn tlieta sa sitt bajdjet għall-habta ta' Mejju, ġo bejta li tkun sabet lesta jew fuq xi xifer tal-blat. Generalment hija biss toqgħod fuq il-bajd u r-raġel jiehu postha biss għal ftit hin. Iżda r-raġel jiehu hsieb il-qbid tal-priża.

Meta wara xi xahar il-bajd ifaqqsu, l-omm tqatta' biċċiet żgħar mill-priża li jaqbad ir-raġel u tpoġġihom f'halq il-frieħ tagħha. Iżda dawn jitgħallmu jieklu l-priża wahidhom wara xi tliet ġimgħat, meta l-omm tmur tghin lir-raġel hi wkoll fil-qbid tal-priża.

Kull sena xi par Spanjulett jipprova jbejjet fil-gzejjer Maltin, iżda jisfa' vittma ta' dawk li l-gost tagħhom huwa li joqtlu l-ghasafar.



L-Ispanjulett jiekol ġrieden, rettili bhall-gremxul u sriep żgħar, u insetti bhall-hanfus u ġurati. Jista' wkoll jiekol ghasafar żgħar. Kif jidher, hawn Malta hawn ikel biżżejjed biex iżomm xi ftit pari spanjuletti, u postijiet fejn jagħmlu l-bejta hawn ukoll. Dan l-ghasfur, bħat-tajr tal-priża kollha, huwa mħares bil-liġi u ma jistax jiġi bbalzmat. Sfortunatament, iżda, hawn ukoll hafna egoisti li joqtlu dawn l-ghasafar għall-ibbalzmar.

Kemm ikun isbah li kieku l-Ispanjulett jithalla jittajjar hieles u jbejjet fl-ambjent naturali Malti!



ISSIEHEB MA' L-

SSCN

ISEM:

Data tat-twelid (taht il-25 sena):

INDIRIZZ:

Kodiċi postali:

Tel:

Hlas mill-membri:

- | | |
|--|------|
| 1. Sa 14-il sena | LM 1 |
| 2. Minn 15-il sena 'l fuq | LM 2 |
| 3. Koppja miżżewġa | LM 3 |
| 4. Min ighix barra minn Malta | LM 5 |
| 5. Imsieheb għal għomru | LM50 |
| 6. Shubija bhala rigal
lil haddiehor (Nru.) | |

Firma:

Data:

lbghat din it-talba lil:

SSCN — SOĊJETA' GHALL-ISTUDJU
U L-HARSIEN TAN-NATURA
Kaxxa Postali 459, Valletta, CMR 01

*Ċekkijiet jew Money Orders
għandhom ikunu indirizzati lill-SSCN*